



بعد از اتمام بزم عید اطفال  
ایام جوانی رہے ساغر کش حال  
آپہنچے ہیں تا سوادِ اقلیمِ عدم  
اے عمر گزشتہ! یک قدم استقبال

لغات : اتمام : پورا کرنا ، انجام کو پہنچانا۔

ساغر کش : پیالہ پینے والا یعنی جام شراب۔

سواد : سیاہی ، مجازاً حوالی زمین یا زمین بھی مراد لیتے ہیں۔ سمندر کا سفر کرتے ہوئے زمین آتی ہے تو دور سے سیاہی کا ایک خط معلوم ہوتی ہے۔ اس طرح یہ معنی ہو گئے۔ حوالی شہر، حوالی اقلیم۔

استقبال : آگے بڑھا ، پیشوائی ، پیش روی ، زمانہ آئندہ۔

شرح : جب بچپن کی زندگی پوری ہو چکی اور ظاہر ہے کہ بچپن کی زندگی کی بہترین تعبیر یہی ہو سکتی تھی کہ اسے لڑکوں کی بزم عید کہا جاتا تو جوانی کا دور آگیا۔ جو حالات پیش آتے رہے، ان کے مطابق زندگی بسر کرتے چلے گئے۔

مطلب یہ کہ حال ہی میں محو رہے۔ نہ ماضی یعنی گزشتہ کا کچھ خیال آیا، نہ مستقبل یعنی آئندہ کے لیے کچھ سوچا۔ اسی طرح چلتے چلتے ملکِ عدم کے آس پاس پہنچے ہیں، یعنی بوڑھے ہو گئے ہیں اور اب اس دنیا سے کوچ کا وقت قریب آگیا ہے۔

اے گزری ہوئی عمر! ایک قدم آگے بڑھ۔

مطلب یہ کہ گزری ہوئی عمر واپس مل جائے، جو امیدِ عبث ہے تو جوانی کی زندگی کے بہارِ آفریں دن پھر لوٹ آئیں